

Прыёмная кампанія — 2020

Пабітыя леташнія рэкорды прахадных балаў

На бюджэтную форму атрымання адукацыі сёлета ў ВНУ залічана каля 26,3 тысячы чалавек і прыкладна столькі ж — на платную, хоць на платную форму навучання планавалася набраць абітурыентаў больш. А ўсяго прыём на ўзровень вышэйшай адукацыі ажыццяўлялі 50 устаноў (42 дзяржаўныя і 8 прыватных). Пра гэта на прэс-канферэнцыі ў Нацыянальным прэс-цэнтры паведаміў начальнік галоўнага ўпраўлення прафесійнай адукацыі Міністэрства адукацыі Сяргей КАСПЯРОВІЧ.

Цэнтралізаванае тэсціраванне сёлета праходзіла каля 64,3 тысячы абітурыентаў, што прыкладна на 12,5 тысячы менш, чым летась. Абсалютныя вынікі (100 балаў) паказалі 323 удзельнікі, а два стабальныя сертыфікаты ЦТ атрымалі 15 чалавек (у 2019 годзе — 12). Найбольш запатрабаваныя аказаліся спецыяльнасці ў галіне правазнаўства і міжнародных адносін. Напрыклад, на «міжнароднае права» на факультэце міжнародных адносін у БДУ прахаднымі на бюджэт былі 386 балаў. У БДМУ традыцыйна запатрабавана спецыяльнасць «стаматалогія» (383 балы). Для паступлення на «лінгвістычнае забеспячэнне міжкультурных камунікацый» у БДЭУ трэба было мець 360 балаў. Што датычыцца конкурсных паказчыкаў, то, напрыклад, на спецыяльнасці «дызайн» у БДУ на адно месца

прэтэндавалі 12 чалавек, «эканоміка і кіраванне на прадпрыемстве» ў БДТУ — 5 чалавек, «псіхалогія» ў БДПУ — 4 чалавекі, «інфармацыйныя сістэмы і тэхналогіі (у гульнявой індустрыі)» у БДУІР — 7 чалавек на месца. Па словах Сяргея Каспяровіча, сёлета, які ў папярэднім годзе, на асобныя спецыяльнасці аб'яўляўся дадатковы набор на бюджэт, паколькі вакантнымі засталася больш чым 190 месцаў. Пераважна гэта былі спецыяльнасці сельскагаспадарчага профілю. Асабліва складана было прыцягнуць абітурыентаў на спецыяльнасць «заатэхнія»: 84 месцы ў дзвюх ВНУ так і засталіся незапоўненыя нават пасля дадатковага набору. У сярэднія спецыяльныя навучальныя ўстановы на бюджэтную форму атрымання адукацыі падало дакументы больш за 24,5 тысячы чала-



век і больш як 12 тысяч — на платную. Усяго на ўзровень сярэдняй спецыяльнай адукацыі планавалася набраць каля 40 тысяч чалавек. Намеснік начальніка галоўнага ўпраўлення прафесійнай адукацыі — начальнік ўпраўлення прафесійна-тэхнічнай і сярэдняй спецыяльнай адукацыі Міністэрства адукацыі Аляксандра ПЯТРОВА расказала, што найбольш папулярныя ў абітурыентаў сталі спецыяльнасці, звязаныя з жывапісам, дызайнам і правазнаўствам. Таксама высокай цікавасцю з боку абітурыентаў традыцыйна карыстаюцца кірункі ў сферы інфармацыйных тэхналогій, спецыяльнасці медыцынскага і педагагічнага профіляў. Прымалі дакументы ў абітурыентаў 110 каледжаў, з іх дзевяць прыватнай формы ўласнасці, а таксама 83 установы адукацыі, якія рэалізу-

юць адукацыйныя праграмы сярэдняй спецыяльнай адукацыі (гімназіі-каледжы, вучылішчы алімпійскага рэзерву). Аляксандра Пятрова звярнула ўвагу на важнасць апераджальнай падрыхтоўкі кадрў ва ўстановах сярэдняй спецыяльнай адукацыі, што дазваляе выпускнікам пасля іх заканчэння быць канкурэнтаздольнымі на рынку працы. Таксама ў апошнія гады ў сістэме прафесійнай адукацыі актыўна развіваюцца так званыя рэсурсныя цэнтры, якія аснашчаюцца высокатэхналагічным абсталяваннем і дазваляюць весці практыкаарыентаваную падрыхтоўку спецыялістаў. Больш за тое, установы адукацыі ўзаемадзейнічаюць паміж сабой, каб забяспечыць максімальны доступ усіх навучэнцаў адпаведных спецыяльнасцяў да гэтага абсталявання.

Надзея НІКАЛАЕВА.

Зважай! БЯСПЕКА ДЛЯ МАЛЕНЬКІХ ПЕШАХОДАЎ

Да старту новага навучальнага года застаецца ўсяго тыдзень. У гэтыя дні дзеці пакрысе вяртаюцца ў гарады пасля летняга адпачынку. За час, праведзены ў невялікіх населеных пунктах, яны адвыклі ад таго, што дарога ў горадзе можа несці небяспеку. Менавіта таму ДАІ абвешчае спецыяльнае комплекснае мерапрыемства «Увага — дзеці!».

Яно пройдзе з 25 жніўня да 5 верасня і скіравана на тое, каб прадухіліць дзіцячы траўматызм на праезных частках.

— Супрацоўнікі органаў унутраных спраў наведваюць урачыстыя лінейкі,

правядуць з вучнямі класныя гадзіны, конкурсы, віктарыны, кіналекторыі, спартыўна-навучальныя заняткі, — паведамліў ў прэс-службе Міністэрства ўнутраных спраў. — Гэта неабходна для таго, каб нагадаць дзецям, што на дарогах неабходна зважаць на правілы бяспекі. Супрацоўнікі міліцыі адпраўяцца на дзяжурствы паблізу школ і ў тыя месцы, дзе рухаецца шмат дзяцей-пешаходаў.

У сваю чаргу, інспектары ДАІ будуць сачыць за тым, каб дарослыя перавозілі дзяцей у аўтамабілях з выкарыстаннем спецыяльных аўтакрэслаў. Асобная ўвага будзе таксама звернута на пра-

езд пешаходных пераходаў і спыненне транспартных сродкаў.

— У пятніцу мы правядзём па ўсёй краіне адзіны дзень бяспекі дарожнага руху, — адзначылі ў прэс-службе. Яго назвай стаў заклік: «Будзьце прыкладам свайму дзіцяці». Інспектары ДАІ завітаюць у працоўныя калектывы, дзе растлумачаць дарослым прычыны і наступствы дарожна-транспартных здарэнняў з удзелам дзяцей, а таксама нагадаюць пра правільную іх перавозку.

ДАІ таксама інфармуе, што ў гэтыя дні транспарт абавязкова мусіць рухацца з уключаным бліжкім святлом фар.

Валяр'ян ШКЛЕННІК.

БЕЗ ПЛАСТЫКУ

(Заканчэнне. Пачатак на 1-й стар.)

Пры гэтым біяпалімерныя адходы не павінны змешвацца з іншымі відамі пластыку, у тым ліку оксаразкладальнымі. Для гэтага патрэбна распрацаваць стандарты, звязаныя з патрабаваннямі да біяраскладальнасці ўпакоўкі і яе вытворчасці, чым цяпер займаецца Дзяржстандарт.

Як паведаміла Вольга Сазонава, плануецца ўнесці змяненні ў Тэхнічны рэгламент Мытнага саюза «Аб бяспецы ўпакоўкі». Прапануецца абмежаваць выкарыстанне ПВХ-этыкетак на ўпакоўцы ПЭТ, лёгкіх фасовачных поліэтыленавых пакетаў на аб'ектах рознічнага гандлю, ўпакоўкі для харчовай прадукцыі з успененага полістыролу.

Прымяняюцца і эканамічныя механізмы. Так, з красавіка бягучага года стаўка платы за збор адходаў для вытворцаў і імпарцёраў біяраскладальнай тары і ўпакоўкі зніжана ў два разы. А з 1 студзеня

2021 года ў краіне будуць забаронены выкарыстанне і продаж аднаразовага пластыкавага посуду ва ўсіх аб'ектах грамадскага харчавання.

— Увесь свет абмяжоўвае яе вытворчасць, так і выкарыстанне аднаразовых пластыкаў. Як толькі ўводзяцца забароны і абмежаванні, гэтыя патокі пераразмяркоўваюцца ў тыя краіны, дзе не прынятыя адпаведныя меры. Мы не павінны стаць звалкай такіх тавараў і адходаў, — упэўнена Вольга Сазонава.

Бяспечны пластык і суперпапера

У напрамку пазатпагнага зніжэння выкарыстання палімернай ўпакоўкі з яе замяшчэннем на экалагічна бяспечную актыўна працуе Нацыянальная акадэмія навук Беларусі. Намеснік старшыні яе прэзідыума, акадэмік, доктар біялагічных навук, прафесар Аляксандр КІЛЬЧЭЎСКІ расказаў, што наву-

ковыя інстытуты НАН працуюць у двух кірунках: атрымання малочнай кіслаты і полілактыду з далейшым вырабам біяраскладальнай плёнікі і стварэнне розных відаў паперы, якая таксама зможа натуральна раскладацца.

Інстытут мікрабіялогіі займаецца атрыманням малочнай кіслаты на аснове рознай арганічнай сыравіны. На базе інстытута ствараецца спецыяльны вопытна-прамысловы ўчастак для атрымання малочнай кіслаты і біяраскладальнага полілактыду.

Інстытут хіміі новых матэрыялаў сумесна з Інстытутам механікі металапалімерных сістэм займаецца полілактамідам і стварэннем з яго розных прадуктаў як для харчовай, так і для прамысловай галін. Уладзімір АГАБЕКАЎ, акадэмік НАН Беларусі, доктар хімічных навук, прафесар, расказаў, што цяпер вучоныя на аснове полілактыду, закупленага за мяжой, займаюцца вывучэннем яго біяраскладальнасці, а таксама

спрабуюць зменшыць тэрмін раскладання з дапамогай дадатковых натуральных кампанентаў.

Па словах Аляксандра Кільчэўскага, да канца года на базе Інстытута жыллёва-камунальнай гаспадаркі плануецца стварыць лабараторыю, дзе можна будзе выпрабавваць усю прадукцыю на біяраскладальнасць.

«Колькі б мы ні гаварылі пра тэхналагічныя, прыродныя і іншыя магчымасці, калі мы не пачнём з сябе, ніхто нас не выратуе — ні вучоныя, ні прамыслоўцы».

Інстытут агульнай і неарганічнай хіміі стварыў папярковы ўпаковачны матэрыял, які валодае тлушча-вільгацеўстойлівасцю. Сёння ён вырабляецца на папярвай фабрыцы «Дзяржзнака». Распрацоўваюцца і новыя тыпы паперы, напрыклад, тэрмаўстойлівая, біяцydная і іншыя, якія будуць мець здольнасць біяраскладацца.

Займаюцца пытаннем пераходу да экалагічна бяспечнай ўпакоўкі і ў канцэрне «Беллясперапрам».

Па словах намесніка старшыні канцэрна Аляксандра ПШОННАГА, прадпрыемствы ўжо гатовыя замяніць поліэтыленавыя пакеты на папярковыя, часткова — латкі для яек з полістыролу і поліэтылену на адпаведныя з паперы. Плануецца пачаць выпуск кардону еўрапейскай класіфікацыі для вытворчасці ўпаковачных матэрыялаў тыпу тэтрапак, а таксама сыравіны для паліграфіі, фармацэўтыкі і касметалогіі, якая цяпер завозіцца з-за мяжы. У краіне збіраюцца вырабляць і мяшочную паперу — гэта дазволіць цалкам забяспечыць адпаведнай ўпакоўкай цэментную і цукровую галіны.

Пры гэтым Валерый Ганчароў падкрэслівае, што замена пластыкавай ўпакоўкі на біяраскладальную не павінна разглядацца як самамэта. Перш за ўсё неабходна забяспечыць мінімізацыю нагрузкі на навакольнае асяроддзе, што немагчыма без удзелу соцыуму.

— Колькі б мы ні гаварылі пра тэхналагічныя, прыродныя і іншыя магчымасці, калі мы не пачнём з сябе, ніхто нас не выратуе — ні вучоныя, ні прамыслоўцы, — адзначыў ён.

Вераніка КОЛАСАВА.

Надвор'е МЕСЦАМІ — МОЦНЫЯ ДАЖДЖЫ

Пацяплее да плюс 27 градусаў — праўда, не ўсюды

Вось ужо сапраўды: то абсалютна суха, то як прарвала. Трэцяя дэкада жніўня напаянне «дажджавую скарбонку». Тым не менш у многіх раёнах Мінскай, Віцебскай, Магілёўскай і Гомельскай абласцей яшчэ далёка да нормы ападкаў. На працягу рабочага тыдня ўмовы надвор'я будуць у асноўным падпарадкоўвацца атлантычным цыклонам і іх атмасферным фронтам, паведамляюць спецыялісты Рэспубліканскага цэнтру па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды.

Сёння ўдзень будзе воблачна з праясненнямі. На большай частцы тэрыторыі краіны пройдуць кароткачасовыя дажджы, у асобных раёнах моцныя, месцамі навальніцы. Вецер прагназуецца паўднёва-заходні, заходні ўмераны, пры навальніцах парывісты. Тэмпература паветра — ад 21 да 27 цяпла.

А ў сераду ўначы па ўсходзе, удзень па захадзе краіны адаб'ецца ўплыў атмасферных фронтаў. Уначы на большай частцы Гомельскай, Магілёўскай і па ўсходзе Мінскай, Віцебскай абласцей, а ўдзень па заходняй частцы краіны пройдуць кароткачасовыя дажджы, месцамі прагрымяць навальніцы. У цэнтральных раёнах чакаюцца больш спрыяльныя ўмовы надвор'я. Вецер прагназуецца заходні ўмераны, пры навальніцах парывісты. Тэмпература паветра ўначы складзе ад плюс 8 да плюс 15 градусаў, удзень — 18—25 цяпла.

Бліжэй да чацвярга наша тэрыторыя апынецца пад уплывам цыклону, які перамяшчаецца з поўдня Балтыкі. Будзе пераважаць воблачнае надвор'е. Часам пройдуць дажджы, месцамі з навальніцамі. Вецер прагназуецца паўднёва-заходні ўмераны. Тэмпература паветра ўначы складзе ад плюс 11 да плюс 16 градусаў, удзень ва ўмовах дэфіцыту сонечнага цяпла будзе ўсяго 16—22 градусаў.

У апошні рабочы дзень тыдня цыклон будзе перамяшчацца на паўночны ўсход кантынента, углыб Расіі. Таму аблокаў і дажджоў стане менш. Вецер прагназуецца паўднёва-заходні з пераходам у дзённыя гадзіны на паўночна-заходні ўмераны. Тэмпература паветра ўначы складзе ад 8 да 14 градусаў, удзень будзе ад 17 па паўночным усходзе да 26 цяпла па паўднёвым захадзе краіны.

Паводле папярэдніх прагнозаў айчынных сіноптыкаў, у апошнія выхадныя жніўня сінаптычную ініцыятыву перахопіць сонечны антыцыклон з цэнтрам над Украінай. Дзякуючы гэтаму жыхароў Беларусі чакае годнае развітанне з летам. У дзённыя гадзіны будзе цёпла, а па поўдні краіны — нават гарача. У асноўным абыдзеца без ападкаў, толькі па паўночным захадзе краіны магчымыя кароткія летнія дажджы. Але хутка восень...

Сяргей КУРКАЧ.